

सुदाः पैजवनः। इन्द्रः। शकरी, ४-६ महापङ्क्तिः, ७ त्रिष्टुप्।

प्रो ष्वस्मै पुरोरथमिन्द्राय शूषमर्चत। अभीके चिदु लोककृत्संगे समत्सु वृत्रहास्माकं बोधि चोदिता
नभन्तामन्यकेषां ज्याका अधि धन्वसु॥ १०.१३३.०१

अस्मै- एतस्य। इन्द्राय- बलाधिदैवतस्य। पुरोरथम्- रथस्य रंहणप्रतीकस्य पुरतः स्थितम्।
शूषम्- सारथ्यबलम्। अर्चत- पूजयत। समत्सु- वृत्रैर्जनितसङ्ग्रामेषु। सङ्गे - भवत्सङ्गे। अभीके-
निकटं प्राप्ते। लोककृत्- भुवनकृत्। अस्माकम्- नः। चोदिता- चोदकः। वृत्रहा- इन्द्रः। बोधि-
बुध्यताम्। अन्यकेषाम्- अस्मच्छत्रूणाम्। धन्वसु- चापेषु। अधि। ज्याकाः- ज्याः। नभन्ताम्-
नश्यन्तु॥१॥

त्वं सिन्धूरवासृजोऽधराचो अहन्नहिम्। अशत्रुरिन्द्र जज्ञिषे विश्वं पुष्यसि वार्यं तं त्वा परि ष्वजामहे
नभन्तामन्यकेषां ज्याका अधि धन्वसु॥ १०.१३३.०२

अहिम्- वृत्रमावरणम्। अहन्- नाशयन्। त्वम्। सिन्धून्- अपो मूलशक्तिधाराः। अधराचः-
अधोमुखमञ्चतः। अवासृजः- निरगमयः। इन्द्र। अशत्रुः- शत्रुरहितः सन्। जज्ञिषे- जातोसि।
विश्वम्- सर्वम्। वार्यं- श्रेष्ठं धनम्। पुष्यसि। तम्- तादृशम्। त्वा- भवन्तम्। परि ष्वजामहे-
आलिङ्गनं कुर्मः॥२॥

वि षु विश्वा अरातयोऽर्यो नशन्त नो धियः। अस्तासि शत्रवे वधं यो न इन्द्र जिघांसति या ते रातिर्दुर्दिवसु
नभन्तामन्यकेषां ज्याका अधि धन्वसु॥ १०.१३३.०३

विश्वा- सर्वे। अर्यः- अभिगन्तारः। अरातयः- शत्रवः। सु- सुष्ठु। वि नशन्त- विनश्यन्तु। नः-
अस्माकम्। धियः वर्धन्ताम्। यः। नः- अस्मान्। इन्द्र। जिघांसति- हन्तुमिच्छति। तस्मै।
शत्रवे- रिपवे। वधम्- हननसाधनायुधस्य। अस्ता- क्षेप्ता। असि- भवसि। या। ते- तव। सा।
रातिः- दानयोग्यसम्पत्। वसु। ददिः- तस्य दाता त्वं भव॥३॥

यो न इन्द्राभितो जनौ वृकायुरादिदेशति।

अधस्पदं तमीं कृधि विबाधो असि सासहिर्नभन्तामन्यकेषां ज्याका अधि धन्वसु ॥ १०.१३३.०४

इन्द्र । यः । नः- अस्मान् । वृकायुः- हिंसकः । जनः । अभितः । आदिदेशति-
आयुधान्यतिसृजति । तम् । ईम्- एनम् । अधस्पदं कृधि- आक्रम । विबाधः- विशेषेण बाधकः ।
असि- भवसि । सासहिः- अभिभविता ॥४॥

यो न इन्द्राभिदासति सनाभिर्यश्च निष्ठ्यः ।

अव तस्य बलं तिर महीव द्यौरघ त्मना नभन्तामन्यकेषां ज्याका अधि धन्वसु ॥ १०.१३३.०५

इन्द्र । यः । सनाभिः- समानबन्धः । समानबल इति भावः । यश्च । निष्ठ्यः- निकृष्टबलः । नः-
अस्मान् । अभिदासति- उपक्षयति । अध- अथ । महीव द्यौः- महन्नभ इव स्थितः सन् । त्मना-
स्वतः । तस्य । बलम् । अव तिर- जहि ॥५॥

वयमिन्द्र त्वायवः सखित्वमा रभामहे ।

ऋतस्य नः पथा नयाति विश्वानि दुरिता नभन्तामन्यकेषां ज्याका अधि धन्वसु ॥ १०.१३३.०६

इन्द्र । वयम् । त्वायवः- त्वामिच्छन्तः । सखित्वम्- मैत्रीम् । आ रभामहे । विश्वानि- सर्वाणि ।
दुरितानि- पापानि । अति- अतिक्रम्य । नः- अस्मान् । ऋतस्य पथा- धर्ममार्गेण । नय ॥६॥

अस्मभ्यं सु त्वमिन्द्र तां शिक्ष या दोहते प्रति वरं जरित्रे ।

अच्छिद्रोद्धी पीपयद्यथा नः सहस्रधारा पयसा मही गौः ॥ १०.१३३.०७

इन्द्र- परमेश्वर । जरित्रे- स्तोत्रे । या । वरम्- श्रेष्ठम् । प्रति । दोहते- दोग्धि । ताम् । त्वम् ।
अस्मभ्यम्- नः । सु- सुष्ठु । शिक्ष । अच्छिद्रोद्धी- अक्षीणक्षीरयुक्तोदस्का । सहस्रधारा-
अनन्तधारा । मही- महती । गौः- धेनुर्भूमिमाता । यथा । नः- अस्मभ्यम् । पयसा- स्वक्षीरेण ।
पीपयत्- प्रवर्धयति । तथा । तां कुरु ॥७॥